

माँ मरियम से प्रार्थना

हे करुणामयी एवं दयालु माता मरियम! कोरोना महामारी के कारण अब जब पूरी दुनिया दुःखित, चिन्तित और भयभीत है, हम तेरी शरण आते हैं। इस घोर विपदा से तू मानवता को बचाने की कृपा कर। जिस प्रकार तूने काना-विवाह में स्वेच्छया से उस परिवार की रक्षा की थी उसी सहृदया से हम सबकी और सम्पूर्ण मानव-परिवार की तू रक्षा कर।

दुःखितों एवं पीड़ितों की सहारा हे हमारी माँ! तेरी प्रार्थना एवं मध्यस्थता से उन सभी हमारे भाई-बहनों को शक्ति, धैर्य व दिलासा मिले जो महामारी के कारण अपने प्रियजनों को खो बैठे हैं; जो बीमार हैं, दुःखित, भयभीत तथा निराश हुए हैं; बेरोजगार, बेसहारा एवं बेघर हुए हैं - उन सब को तू अपनी ममतामयी आँचल से दुलार कर उन में आशा का संचार कर। महामारी के कारण जो इस दुनिया से विदा ले चुके हैं, उन्हें अनन्त शान्ति प्राप्त हो।

हे नित्य सहायिका माता! हम सभी स्वास्थ्य-कर्मियों, पुलिस एवं अन्य सुरक्षा-कर्मियों, राहत-कर्मियों और स्वयं सेवक-सेविकाओं को जो अपने जीवन को जोखिम में डालकर महामारी से पीड़ितों की सेवा में दिन-रात निःस्वार्थ भाव से लगे हुए हैं, तेरे चरणों तले अर्पित करते हैं, उनकी रक्षा कर।

सभी प्रशासकों, राजनैतिक, धार्मिक तथा समुदाय-नेताओं के लिए भी हम तुझसे प्रार्थना करते हैं कि संकट की इस घड़ी में वे सभी एकता के साथ और किसी भी प्रकार के भेदभाव के बिना मानव कल्याण हेतु मिलकर कार्य करें जिससे कि पीड़ितों को राहत मिले और उनका पुनर्वास हो। हे हमारी माता, हमारी यह विनती सुन और इसे पूरी कर - आमेन।